

काली चालीसा

जयकाली कलिमलहरण, महिमा अगम अपार । महिष मर्दिनी कालिका, देह अभय अपार ॥

अर्थ- हे माता! आप संसार के पाप और विकार हरने वाली हैं। आपकी महिमा अपरम्पार है। आपने महिषासुर का वध करके संसार को अपार निर्भयता का वरदान प्रदान किया।

अरि मद मान मिटावन हारी। मुण्डमाल गल सोहत प्यारी ॥

हे काली माता! आप शत्रुओं का अहंकार नष्ट करने वाली हैं। आपके गले में मुण्डमाला शोभायमान है।

अष्टभुजी सुखदायक माता। दुष्टदलन जग में विख्याता ॥

आप आठ भुजाओं से युक्त और सुख प्रदान करने वाली हैं। दुष्टों के संहारक के रूप में आप जगत विख्यात हैं।

भाल विशाल मुकुट छवि छाजै । कर में शीश शत्रु का साजै ॥

आपके विशाल मस्तक के मुकुट की शोभा अवर्णनीय है। आपके हाथ में शत्रु का कटा शीश शोभा पा रहा है।

दूजे हाथ लिए मधु प्याला । हाथ तीसरे सोहत भाला ॥

आपने अपने दूसरे हाथ में मधु (मदिरा) का प्याला लिया हुआ है तथा तीसरे हाथ में भाला शोभायमान है।

चौथे खप्पर खड्ग कर पांचे । छठे त्रिशूल शत्रु बल जांचे ॥

चौथे में खप्पर व पांचवें में खड्ग धारण किए आप छठे हाथ के त्रिशूल से शत्रुओं का बल जांचा करती हैं।

सप्तम कर दमकत असि प्यारी । शोभा अद्भुत मात तुम्हारी ॥

हे मां! आपके सातवें हाथ में कृपाण है, जिसकी शोभा से आपका तेज अद्भुत दृष्टिगोचर होता है।

अष्टम कर भक्तन वर दाता । जग मनहरण रूप ये माता ॥

आठवें हाथ से आप भक्तों को वरदान प्रदान करती हैं। आपका यह रूप जगत के लिए अत्यन्त मनोहारी है।

भक्तन में अनुरक्त भवानी। निशदिन रटें ऋषी-मुनि ज्ञानी ॥

हे माता! भक्तों से आप बहुत स्नेह रखती हैं। ऋषि, मुनि और विद्वान सभी आपकी स्तुति में रत रहते हैं।

महाशक्ति अति प्रबल पुनीता । तू ही काली तू ही सीता ॥

काली एवं सीता (कुष्ण और राम की शक्ति) के रूप में आप महा- शक्तिशाली, प्रचण्ड और पवित्र हैं ।

पतित तारिणी हे जग पालक । कल्याणी पापी कुल घालक ॥

जगपालिके! आप पतितों का उद्धार करने वाली और शरण में आए पापियों के कुल का कल्याण करने वाली हैं।

शेष सुरेश न पावत पारा । गौरी रूप धर्यो इक बारा ॥

आपने एक बार पार्वती का अद्भुत रूप धारण किया जिसका वर्णन शेषनाग, इन्द्रादि भी नहीं कर पाए।

तुम समान दाता नाह दूजा । विधिवत् करें भक्तजन पूजा ॥

आपके समान वर प्रदान करने वाला कोई नहीं। भक्तों की विधिवत् स्तुति से आप शीघ्र प्रसन्न होती हैं ।

रूप भयंकर जब तुम धारा । दुष्टदलन कीन्हेह संहारा ॥

जब-जब आपने प्रचण्ड रूप धारण किया है, तब-तब आपने पापियों का सेना सहित संहार किया है।

नाम अनेकन मात तुम्हारे । भक्तजनों के संकट टारे ॥

हे माता! आप अनेक नामों से जानी जाती हैं,आपके वे सभी नाम भक्त- जन के संकट दूर कर देते हैं।

कलि के कष्ट कलेशन हरनी।भव भय मोचन मंगल करनी ॥

आप कलियुग के समस्त कष्ट आर संतापों को दूर कर भय हरने तथा मंगल करने वाली दयामयी माता हैं।

महिमा अगम वेद यश गावैं।नारद शारद पार न पावैं ।।

आपकी महिमा और यश वेदों ने भी गाया है। नारद - शारद, ज्ञानी-ध्यानी भी आपका पार नहीं पा सके हैं।

भू पर भार बढ्यौ जब भारी । तब तब तुम प्रकटीं महतारी ॥

जब-जब धरती पर पापों का बोझ बढ़ा, तब-तब आपने प्रकट होकर मानवता का उद्धार किया।

आदि अनादि अभय वरदाता । विश्वविदित भव संकट त्राता ॥

हे माता! आप संकट हरने वाली मां के रूप में जगविख्यात हैं। आपने ब्रह्माण्ड को अभय वर दिया है।

कुसमय नाम तुम्हारौ लीन्हा । उसको सदा अभय वर दीन्हा ॥

विपत्ति काल में जिसने भी आपका स्मरण किया, आपने सदैव सहायता कर, उसे अभय का वर दिया।

ध्यान धरें श्रुति शेष सुरेशा । काल रूप लखि तुमरो भेषा ॥

आपके अति भयंकर काल रूप का ध्यान धरते हुए सरस्वती, शेषनाग और इंद्रादि भी आराधनारत हो उठते हैं।

कलुआ भैरों संग तुम्हारे । अरि हित रूप भयानक धारे ॥

दुष्टों तथा शत्रुओं के नाश के लिए भयानक रूप धारण करने वाले काल भैरव सदैव आपके साथ रहते हैं।

सेवक लांगुर रहत अगारी । चौंसठ जोगन आज्ञाकारी ॥

हे माता! चौंसठ जोगन सेविकाएं आपकी आज्ञाकारिणी हैं और लांगुर सेवक आपकी सेवा को तत्पर हैं।

त्रेता में रघुवर हित आई। दशकंधर की सैन^a नसाई ॥

त्रेतायुग में आप भगवान श्रीराम की सहायता के लिए प्रकट हुईं। आपने ही रावण की सेना का नाश किया।

खेला रण का खेल निराला । भरा मांस-मज्जा से प्याला ॥

आपने शत्रुओं का नाश करने के लिए युद्ध रचा और दुष्टों के मांस-मज्जा से आपने अपने खप्पर को भर लिया।

रौद्र रूप लखि दानव भागे । कियौ गवन भवन निज त्यागे ॥

आपका प्रचण्ड - विकराल और रौद्र रूप देख असुर भयभीत होकर अपने भवन छोड़ कर भाग निकले।

तब ऐसौ तामस चढ़ आयो । स्वजन विजन को भेद भुलायो ॥

जब-जब पाप का अंधकार बढ़ता है तब-तब आप अपने-पराए का भेद मिटा कर साक्षात् प्रकट होती हैं।

ये बालक लखि शंकर आए। राह रोक चरनन में धाए ॥

आपके प्रचण्ड रूप से आकर्षित हो भगवान शंकर भी बालक बन आपके चरणों में नतमस्तक हो गए।

तब मुख जीभ निकर जो आई। यही रूप प्रचलित है माई ।

शंकरजी को चरणों में देख आश्चर्य से आपकी जिह्वा बाहर निकल आई। और यही रूप प्रचलित हो गया।

बाढ्यो महिषासुर मद भारी। पीड़ित किए सकल नर-नारी ॥

जब महिषासुर का अहंकार और आतंक बढ़ा तो समस्त नर-नारी त्राहि माम्-त्राहि माम् करने लगे।

करुण पुकार सुनी भक्तन की। पीर मिटावन हित जन-जन की ॥

जब आपने अपने भक्तों की करुण पुकार सुनी तो पीड़ित मानवता के उद्धार के लिए तुरंत उद्यत हो उठीं।

तब प्रगटी निज सैन समेता ।। नाम पड़ा मां महिष विजेता ॥

हे माता! आप अपनी सेना सहित प्रकट हुईं और महिषासुर का संहार कर महिष-विजेता कहलाईं।

शुंभ निशुंभ हने छन माहीं। तुम सम जग दूसर कोउ नाहीं ।।

अत्याचारी शुंभ-निशुंभ दैत्यों को आपने पलक झपकते ही समाप्त कर दिया। आप संसार में अद्वितीय हैं।

मान मथनहारी खल दल के । सदा सहायक भक्त विकल के ॥

हे मां! आप जहां शत्रुओं के अहंकार को तोड़ने वाली हैं वहीं कष्टों से घिरे भक्तजनों की सहायिका भी हैं।

दीन विहीन करें नित सेवा । पावै मनवांछित फल मेवा ॥

जो दीन-दुःखी मित आपकी सेवा में लीन रहते हैं, वे निश्चित ही आपकी दया और वरदान के पात्र बनते हैं।

संकट में जो सुमिरन करहीं। उनके कष्ट मातु तुम हरहीं ॥

हे माता। जो संकटकाल में आपका स्मरण भक्तिभाव से करता है, आप निश्चित ही उसका कष्ट हरती हैं।

प्रेम सहित जो कीरति गावैं। भव बन्धन सों मुक्ती पावैं ॥

हे मां! जो भी प्रेम और भाव से आपका यशोगान करता है, उसे भव-बंधन से मुक्ति प्रदान करती है।

काली चालीसा जो पढ़हीं। स्वर्गलोक बिनु बंधन चढ़हीं ।।

जो भी नियमपूर्वक भक्ति भाव से काली चालिसा का पाठ करता है, उसकी सद्गति अवश्य होती है।

दया दृष्टि हेरौ जगदम्बा । केहि कारण मां कियौ विलम्बा ॥

हे जगतजननी! अविलम्ब कृपा दृष्टि डालकर मेरा उद्धार करें। किस कारण से आप इतना विलम्ब कर रहीं हैं?

करहु मातु भक्तन रखवाली। जयति जयति काली कंकाली ॥

सदैव भक्तों के साथ रहने वाली, भक्तरक्षक हे माता! हम अन्तर्हृदय से आपकी जय-जयकार करते हैं।

सेवक दीन अनाथ अनारी। भक्तिभाव युति शरण तुम्हारी ।।

यह मुख और दीन-हीन सेवक भक्तिभाव से आपकी शरण में है। हे माता! इसकी त्रुटियों को क्षमा करना।

॥ दोहा ॥

प्रेम सहित जो करे, काली चालीसा पाठ । तिनकी पूरन कामना, होय सकल जग ठाठ ॥

जो व्यक्ति प्रेम और भक्तिभाव से काली चालीसा का पाठ करता है, उसकी मनोकामनाएं पूर्ण होती हैं।